

“Türkmənistanla inkişaf edən əlaqələrimiz xalqlarımızın da marağındadır”

“Türkmənistan strateji əhəmiyyətli Mərkəzi Asiya dövlətidir. Məhz strateji mövqedə yerləşdiyinə və zəngin enerji resurslarına malik olduğuna görə həm regionda, həm də global nizamda diqqətləri üzərinə çəkən aktordur”.

Bunu qəzetimizə açıqlamasında Milli Məclisin deputatı Azər Badamov bildirib. Qeyd edib ki, Orta Asiyanın beş dövlətindən biri olan Türkmənistan coğrafi cəhətdən Asiyanın – Şərqi mərkəzində və Avropaya gedən yolun üstündə yerləşir və bu səbəbdən regional geosiyasetdə və güc bölgüsü şəbəkələrində mühüm ölkə sayılır. “Habelə Türkmənistanın elektrik enerjisi mənbələri onu elektrik enerjisi aktivlərini diversifikasiya etmək istəyən ölkələr üçün vacib tərəfdaşa çevirib. Türkmənistan Avrasiyada çatdırılma ilə bağlı müzakirələrdə mühüm rol oynayır. Qlobal güclər Türkmənistanın yanacaq və təhlükəsiz enerji tərəfdaşlığından yararlanmaq üçün rəqabət aparır. Bu rəqabət xüsusilə də Avropanın Rusiya qazına alternativ axtardığı bir vaxtda görünür. Bu amil beynəlxalq nizamın qurulması fonunda daha da üzə çıxır”, – deyərək A.Badamov bildirib.

Deputat qeyd edib ki, Türkmənistanın siyasi arenada bu qədər qabardığı bir zamanda Xalq Məsləhətinin Sədri Qurbanqulu Berdiməhəmmədovun Azərbaycana səfəri

həm iki ölkə arasında münasibətlərin inkişafı, həm də beynəlxalq nizamda uyğun çağırışların yerinə yetirilməsi ilə əlaqədardır: “Ölkələrimiz ayrılıqda, həm də Türk Dövlətləri Təşkilatı çərçivəsində sıx və fəal əməkdaşlıq yolunu tutublar. Dinamik inkişaf edən əlaqələr dövlətlər qədər xalqların da marağındadır ki, bu da münasibətləri daha dayanıqlı edir. Bu dayanıqlığı təmin edən mühüm addımlardan biri Azərbaycan Milli Məclisi ilə Türkmənistan Milli Qənqəsi Xalq Məsləhəti arasında imzalanmış əməkdaşlıq haqqında Anlaşma Memorandumudur. Qurbanqulu Berdiməhəmmədovun səfəri çərçivəsində Milli Məclisin Sədri hörmətli Sahibə xanım Qafarova ilə Milli Məclisdə görüş keçirməsi, aparılan fikir mübadiləsi parlamentlərə əlaqələrin daha da inkişafı baxımından mühüm əhəmiyyət kəsb edir. Bütövlükdə səfər mövcud siyasi hadisələr fonunda mühüm əhəmiyyət kəsb edir. Görünən odur ki, Azərbaycan və Türkmənistan proseslərə fərqli yox, eyni istiqamət üzrə baxır”.

Q.Berdiməhəmmədovun səfər çərçivəsində Qarabağa



getməsinin olduqca mühüm addım olduğunu vurğulayan A.Badamov deyib ki, Azərbaycana səfər edən liderlərin işğaldan azad edilmiş ərazilərimizə üz tutması beynəlxalq aləmə verilən mesajdır: “Səfər çərçivəsində Türkmənistan Xalq Məsləhətinin Sədri Şuşada Natəvanın, Bülbülün və Üzeyir bəy Hacıbəylinin gülləbaran edilmiş büstlərini görməsi reallıqların dünyaya sübut olunması, erməni vəhşiliyinin mahiyyətini göstərmək baxımından vacibdir. Bir daha sübut olunur ki, Azərbaycan konstruktiv mövqeyə malik qurub-yaradan tərəfdərdir. Bu amil həm Qarabağın bərpasında, həm də yürütdüyümüz xarici siyasətdə aydın görünür. “Dostluq” yatağı qədər “Dostluq” atı da Azərbaycan-Türkmənistan münasibətlərinin mahiyyəti haqqında aydın təsəvvür yaradır”.

Ə.QARDAŞXANOVA,
“Azərbaycan”